

## అలరాస వృత్తి

అమ్మవారి గుడి పాడుపడివుంది. తలవాకిళ్లు దుమ్ము, సాలీళ్లు.

మునసబుగారి లోగిలి అరుగులు విరిగి, రాళ్లు బయటబడ్డాయి. అరుగుమీద స్తంభంలోనించికూడా రాళ్లు వూడిపోయినాయి. లోగిలి సింహ ద్వారంవద్ద మెట్లు గచ్చుపోయి, రాళ్లు పెల్లగిలిన చోట్లలో రావిమొక్కలు చిన్న గడ్డిపరకలూ మొలుచుకొచ్చినాయి. మేడమీద వేసిన కిటికీలకి సాలీడు పట్టింది. భవంతి గోడలన్నీ, నల్లబడిపోయి, అక్కడక్కడా పెచ్చులు రాల్తూ, బీటలు కూడా పడ్డాయి. లోగిలి పెరట్లో ఒక్క నూతి చుట్టు తప్ప అంతా నిలువెత్తు గడ్డి పెరిగివుంది. నుయ్యి ఒక వేపు కూలింది. ఖాళీ ధాన్యపు గాదులన్నీ పందికొక్కల కన్నాలు.

లోగిలికి ప్రక్కగా, వీధి కటుప్రక్కవున్న పెద్ద దొడ్డిలో గడ్డి వాములు వున్నచోట వరిగడ్డి కుళ్లి మోకాటి లోతున పడివుంది. గచ్చు పగిలిన సగం విరిగిన చావిడిలో, ఒకమూలన నులకమంచాలూ, విరిగిన గోనె మడత మంచాలు మేటగా పడివున్నాయి. మరో వేపున తుప్పు పట్టిన నాగటికర్రలూ, కొడవళ్లు, గొడ్డళ్లు విరిగిన నాగలి కొయ్యలూ, చీకిపోతున్న గోనెలు, పలుపులూ మేటగా పడివున్నాయి. కట్టుకొయ్యలన్నీ ఖాళీ. పై కప్పుమీద పెంకులు లేచిపోయినాయి. చాలా చోట్ల పెద్ద గాలివానకి విరిగిన కొబ్బరిచెట్లు, బాదంచెట్లూ పడినవి పడినట్లే ఎండిపోయినాయి. సగం విరిగిన కమ్మరేగు చెట్లు రెండూ విరిగినంతవరకూ తల్లిచెట్టునించి వేళ్లాడుతూ, అల్లాగే ఎండి పోయినాయి.

కుంకుడు బూరగ చెట్లక్రింద పండాకులు మోకాళ్ల ఎత్తున రాలి ఎండుతూ వున్నాయి. చుట్టూ ఉమ్మెత్త, జిల్లేడిచెట్ల మయండు—

పున్నయ్యచెరువు పామంచాలు విరిగి చెరువులోకి ఒరిగి వున్నాయి. వాట్లలో కొన్ని పెద్ద రాళ్లు మాత్రం కొంచెం దూరంగా పడేసి వూరువాళ్లు బట్టలు ఉతుక్కుంటున్నారు. పొలంలోవున్న పున్నయ్య చిన్నయమ్మగార్ల సమాధుల సున్నం రాలిపోతోంది. చుట్టూ గడ్డి మొలిచి సమాధుల్ని కప్పతూంది. సమాధులమీద రాళ్లు రెండు మూడు చోట్ల వూడివచ్చేసినాయి.

తాడిచెట్లమీద కాకులు గుంపులు గుంపులుగా కూచుని 'కావుకావు' మని కూస్తున్నాయి. లోగిలి వెనుకవేపునించి తుమ్మచెట్లమీదుగా సూర్యుడు అస్తమిస్తున్నాడు. ఆ సాయింత్రపు ఎర్రటి ఆకాశంముందు నల్లగా నిటారుగా మొండి తాడిచెట్టు ఒకటి నింఛునివుంది. దానికీ తామరగుంటకీ మధ్య వున్న మంటిదారిలోనుంచి రిక్కా ఒకటి వస్తూంది. తామరగుంట అంతా నాచుతో నిండివుంది. చుట్టూ బురద పాములు, వరసగా తలలు మాత్రమే నీళ్లలోనుంచి బయటకి పెట్టి గాలి పీల్చు కుంటున్నాయి.

ఆ రిక్కా లోగిలి సింహద్వారం దగ్గర ఆగింది. దానిలోనించి ఒక వృద్ధాప్యం సమీపిస్తున్న ఆవిడ దిగింది, చేతిలో ఒక సంచి పట్టుకుని. లోపలినించి అడుగుల చప్పుడు ఖాళీ భవంతిలో ప్రతిధ్వనించింది. ఈవిడ కంటె మరికాస్త పెద్ద వయస్సుగల మరో ఆవిడ లోపలనుంచి వచ్చింది—ఎండలో వెలిసి, వానల్లో తడిసిన ముఖం. ఈచేక, ఆ ముఖం దుఃఖంగాకూడా వుంది. "వచ్చేశారుగదా, అక్కమ్మగారూ! మీరు అందుకో లేరేమో అనుకున్నామండి" అంది. అక్కమ్మ పవిత్రకొంగు ముడి విప్పి

చిల్ల రతీసి రిక్వావడి కిచ్చాక క్రిందపెట్టివున్న సంచీ పట్టుకుని చంద్రమ్మ ముందూ, అక్కమ్మ వెనక ఆ శిథిల సోపానాలు ఎక్కి ఆ నిశ్శబ్దాలలోకి వెళ్ళారు. వీధి అరుగుమీద నిశ్చలంగా పడుకునివున్న మేకపిల్ల బేబే అని అరచి, ప్రక్కనించీ దూకి పారిపోయింది, ఈ మాత్రం అలజడికే.

లోపల కెళుతూంటే, లోపల గుమ్మంలోనుంచీ వ్రేళ్లాడుతూన్న సాలీడు అక్కమ్మ ముఖానికి చుట్టుకుంది. “ఇల్లంతా తుడిశానుమ్మా, ఇంకా బూసు ఇక్కడ వుండిపోయిందన్నమాట. ఈ పెద్ద గవిడి కూడా నేను వచ్చాక తెరిశానుండి, నాలుగు రోజులే అయింది. ఆరూ ఈరూ రావాలిగిందా ఇక ఉప్పుడు అని తెలిసి తెరిసేశాను” అంది చంద్రమ్మ, అక్కమ్మ సాలీడు తుడుచుకుంటూంటే, ఎత్తయిన స్తంభాల మధ్య చంద్రమ్మ గొంతు ‘బొంయ్ బొంయ్’ మని మారుమ్రోగింది. ముందర మండువాలో గచ్చు వూడిపోయిన చోటా, బీటలు వారినచోటా, గడ్డి మొలిచింది. మండువా వసారా అంచులలోనుంచీ రావి మొక్కలూ, మర్రి మొక్కలూ మొల్చుకొచ్చినయి. మండువాలో అడ్డంగా ఒక తొండ ప్రాకుకుంటూ వెళ్ళిపోయింది. “ఏమన్నా ధారకం దిగుతూందా?” అంది అక్కమ్మ నడుస్తూనే విచారంగా, నిమ్మళంగా. “కొంచం గంజి” అంది చంద్రమ్మ. “ఈపాటికి వాళ్ళందరికీ ఉత్తరాలు అందేవుండాలి. వచ్చే సమయం అయింది” అంది అక్కమ్మ రెండో మండువా దాటుతూ. ఆ మండువా వెనక వసారాలో నులక మంచంమీద ఒక వృద్ధుడు పడుకుని వున్నాడు. పైన మెడవరకూ బూర్నిసు కప్పివుంది. నేల అంతా అక్కడక్కడ గోతులుపడి వుంది. మంచానికి కొంచెం దూరంలో ప్రక్కవసారాలో పాతదై, తుప్పుపట్టి వూడిపోతున్న ఒక చిలక పంజరం వ్రేళ్లాడు తూంది. అక్కమ్మ మంచందగ్గర కొంచెం వంగి “అన్నా!” అని నిమ్మ

శంగా పిల్చింది. వృద్ధుడు పలకలేదు. “ఒక అరగంటనించీ కొంచం నెమ్మదిగా వుండారమ్మ. మూలుగుడూ అదీ లేదు” అంది చంద్రమ్మ.

లోపలి గదిలోనుంచీ సుబ్బారాయుడు భార్య వచ్చింది అడుగులు పట్టి వేసుకుంటూ. “డాక్టరు ఏమన్నాడు వదినా?” అంది అక్కమ్మ. “వచ్చావా అమ్మా, కాళ్ళు కడుక్కున్నావా? ఎవ్వ రేమంటారు? ఏంలాభం లేదంట. పేరంటాలయ్య కొడుకు అన్నాడు” అంది. “తెల్ల వైద్యం తెలిసిన వాళ్ళని పిలవకపోయావా?” అంది అక్కమ్మ. “సరే! మందూ వద్దు, మాకూ వద్దు, డాక్టర్ అసలే వద్దని ఎంత పట్టుపట్టారో చంద్రాయి నడుగు. అసలే పట్టుదల మనిషాయె” అంది సుబ్బారాయుడి భార్య. “అసలు ఆయన బ్రతుకులో మందెప్పుడైనా తిన్నారేంటుండి?” అంది చంద్రమ్మ, అంతలో లోపలి గదుల్లోనించి ఒక చూరు గబ్బిలాయి, గది కడంగా ఎగురుతూవచ్చి రోగి మంచమూ, ఆడవాళ్ళనీ దాటి, ఇవతల గదుల్లోపలికి వెళ్ళిపోయింది శబ్దం లేకుండా. క్రిందపడివున్న విసనకర్ర అందుకుని కాస్సేపు రోగికి విసిరింది అక్కమ్మ నించుని. “నేను వంట చేస్తాను. నువ్వు కాస్సేపు గాలికి బైట వీధి అరుగుమీదకూచో, లోపల మరీ ఒంటరిగా వుంటూంది” అంది సుబ్బారాయుడు భార్య. “ఎందుకొదినా, నేను చేస్తానులే. నువ్వన్న దగ్గర కూచో” అంది అక్కమ్మ. “రేపణ్ణించీ ఎల్లాగా చాకిరీ తప్పదు గదమ్మా నీకు” అంది ఆమె. “ఉప్పు డెట్టాగా నిద్రోతుండారుగిందా అయ్య, మీరూ అల్చిపోయారు గిందా, కాళ్ళు కడుక్కోండి, బయట కూకుండాం” అంది చంద్రమ్మ.

బయటగోడ నానుకుని అరుగుమీద కూచుంది అక్కమ్మ. చంద్రమ్మ స్థంభాన్ని ఆనుకుని కూచుంది. దూరంగా ఎక్కడనుంచో ఆవు ‘అంబా’ అని అరిచింది. “ఎసువంటి మారాజు! ఎంత మెత్తని గుండెకాయ! ఏం

కథ లే” అంది చంద్రమ్మ తలవంచుకుని. “ఒకప్పుడూ మా ఇంటి మడిశి” అని తల ఎత్తుతూ చెప్పసాగింది— “నన్ను బాదాడు. ఒక్క- పరు గుచ్చుకుని ఇక్కడ కొచ్చిపడ్డా. ఈ మారాజు కూసోని ఉండాడు. నా కింకేం తోసలే. ఆయన రెండు పాదాలు పట్టుకున్నా. మా ఇంట్లోడు నా యనకాల్తే వచ్చేశాడు బడితుచ్చుకుని. ఈ బాబు లేసి ఓక్క టుచ్చు కున్నాడు శంపమీద, ఆ మడిశి ఇంకంతే! రొండుశేతులూ మొకంమీద అదిమి పట్టుకున్నాడు. కళ్ళలో నీళ్ళు తిరిగినయి అతగాడికి. నా కడు పాగలే, మల్లా కాళ్ళుచ్చుకున్నా, ‘బాబయ్య బాబయ్య కొట్టబోకుండి. ఒది లెయ్యండి’ అని ఏడిశా. ఆయన నా మాట ఇన్నాడో లేదోగాని జేబులో సెయ్యెట్టి, శేతికొచ్చిన రూపాయ లిచ్చేశారు మావోడి దోసిల్లో. మావోడు అన్నాడు గిందా “నేను ఉత్తినే కొట్టానేవుండి అయ్యగారూ నేను గొడ్డెలై కట్టపడి ఇంటికొచ్చేతలికి ఇది కూడు ఒండకుండా ఆ కన్ని గాడితో మాట్లాడతా కూకుంది. ఆడేంపేంట్ వాసులు సెపుతున్నాడు— ఇది ఇంటా ఇకిలిత్తా వుంది” అన్నాడు. అయ్యగారి కళ్ళు శింతనుప్పు అయి నయి. ‘ఈసారి కన్నిగాడితో మాట్లాడితే, దీన్ని ఒక్క ఏటున నరి కెయ్యరా’ అన్నారు మా మడిశితో. ఆయన ముఖం సూత్తే అంతబయ్యం ఏసింది నాకు— ఆబయ్యం ఉప్పుడికి వదలలే నాకు. మా నీతిమంతు డుండి ఆయన! కోపంఉంపే ఉండాదిగాని, ఎంత కనికారం! ఆయన ఇచ్చిన రూపాయలు పెట్టుకుని కడుపారా, ఇందు చేసుకు తిన్నాం. మావోళ్ళు శానా మంది ఇంకా నిలకడ లేకుండా కుప్పలూగట్రా నలు పుకుతింటా, దొంగతనాలే గిందా! ఇంకా కులవుత్తే గిందా! ఈ మారాజు మమ్ముల్నిపిల్చి పున్నయ్య సెరువుమీద కావిలిగాపెట్టి ఇల్లూవాకిలీ ఇచ్చేరు. మారాజుకి పువ్వల ఇమానం వత్తాది, ఎల్లేటప్పుడు....ఆ సెరువు కూడా ఈరి తాతగారు తొవ్వింబిందేనంటగా. ఆ తాతగారియేనంటగా ఆ సమా డులు” అంది. కాస్సేపు నిశ్శబ్దం—అంతా.

ఎదురుగా తామర గుంట గట్టుమీదనించీ కప్పలు బెకబెకమని అరుస్తున్నాయి. చుట్టూ కీచురాళ్ళు కూస్తున్నాయి. కనుచీకటి పడుతూంది. “ఈ జబ్బు ఫలానా అని తేల్చిన వైద్యులు లేరు గదా, ఇన్నేళ్ళున్నా!” అందక్కమ్మ. “అసలే వైద్యు గుల్ని పలకరిచ్చారు ఆయన? అసలు ఒకళ్ళతో మాట్లాడారా, ఇన్నేళ్ళూ? ఏదో గట్టికాయం గనక ఇట్టా గెంటు కొచ్చారుగానుండీ!” అంది చంద్రమ్మ. అక్కమ్మకి, ఈ లోగిలిలో తను గడిపిన బాల్యం అన్నీ మనస్సులో కొస్తున్నాయి. “ఈ ఇంటి సిరిసంపద లేమయి పోయినయ్యో చంద్రా! రోజు లెట్లా మారిపోయినయ్యో” అంది అక్కమ్మ నిమ్మశంగా. “ఎందుకు నెపుతారమ్మా ఆ సత్తవతమ్మగారి పెళ్ళి అయింది. లచ్చిమి తొలిగిందే. ఒకేల యేమన్నా శాపమా, గిట్ట నోళ్ళు యామన్నా సేసారా అనిపిస్తాది నాకు” అంది చంద్రమ్మ.

సత్యవతి పేరు ఎత్తేటప్పటికి అక్కమ్మకి మనస్సు బరువెక్కింది. సత్యవతి అక్కమ్మ కలిసి పెరిగారు. దూరపు బంధువులు. చిన్న బ్రతుకు బ్రతకడంవల్ల అక్కమ్మ తండ్రి వీరయ్య, సుబ్బారాయుడు తండ్రి మున సబుగారిని ఆశ్రయించి లోగిల్లోనే ఉండిపోయాడు సకుటుంబంగా, తల్లి లేని సత్యవతికి పాలిచ్చింది అక్కమ్మ తల్లి. బ్రతికి ఉన్నన్నాళ్ళూ లోగిలి సువ్వారాలన్నీ ఆవిడే నిర్వహించింది. అక్కమ్మకీ, సత్యవతికీ బలీయమైన స్నేహం, ఇద్దరికీ మరుగులులేవు. ప్రాణ స్నేహీతురాళ్ళు కూడాను.

చంద్రమ్మ లాంతరు వెలిగించుకు రావడానికి లోపలికెళ్ళింది. అక్కమ్మ మనస్సులో జ్ఞాపకాలు కదిలినయి బాధతో. సుమారు నలభై ఏండ్లక్రితం జరిగిన గాధ అదంతా.

సుబ్బారాయుడు తరుణప్రాయంలో ఆది.

నెల పొడిచింది—రాత్రి రెండు జాములయింది. ప్రపంచం పగటి వేసవి తాపం అంతా మరచి నిద్ర పోతూంది.

తన మామూలు ప్రకారం లేచి చేతిలో హరికేనులాంతరు పట్టుకుని గొడ్లచావిడి అంతా కలియచూచి, ధాన్యపుకొట్ల తాళాలు లాగిచూచి, వాకిట్లో ధాన్యం గరిసెలచుట్టూ తిరిగి వచ్చి, చెప్పులు వదలి, మండునాలో మంచంమీద పండుకోబోతున్నాడు సుబ్బారాయుడు. ముందరి వాకిట్లో ధాన్యంపాతరమీద వరిగడ్డిమీద చాపలు పరచి పండుకున్న చింతాలూ, నల్లిగాడూ పెట్టే గుర్రు తప్ప అంతా నిశ్శబ్దం. ఒక్కసారి చిన్నగాలి గట్టిగా విసిరింది—ఇంటి ముందర తామర గుంటమీదనించీ. పెద్ద గుమ్మానికి కట్టివున్న కొంచంగా ఎండిన మామిడాకుల తోరణాలు ఆ చిరుగాలికి 'గలగల' మన్నయి. ఎక్కడో చిన్న అడుగుల చప్పుడైంది. పండుకోబోయే సుబ్బారాయుడు తిరిగి లేచి కూచున్నాడు. మరి కాస్త ఆలకించాడు. అవును. అడుగులే! అడుగులు ముందరి వాకిట్లోకి వస్తున్నాయి—ధాన్యం పాతర వద్దకే లాగుంది. గరిసెల సుమారున ఆగినట్టుగ వున్నాయి. వూళ్లో దొంగల ముఠాలు తిరుగుతూన్నట్టు వినికొడి. సుబ్బారాయుడు బస్తాలమీదవున్న వెండి పొన్నుకర్ర చేతపట్టుకుని తెరిచివున్న వాకిలిలోంచి బయటకొచ్చాడు. గరిసె దగ్గర ఎవ్వరూ లేరు.

ఒక్కసారి గొంతు సవరించుకుని "ఎవ్వరదీ" అన్నాడు దృఢంగా. ఎవ్వరూ పలకలే. మళ్ళీ పిలిచాడు. అంతా నిశ్శబ్దం. కాని గరిసెకి అవతల ప్రక్కగా, గాలికి బట్ట రెపరెప కొట్టుకుంది. సుబ్బారాయుడు ధైర్యం చేసుకుని గరిసెకి అవతల ప్రక్కగా వెళ్ళాడు. "ఎవ్వరది?" వాడిన పువ్వుల వాసన కొట్టింది. ఆ ప్రక్క వేపచెట్టు నీడ బడుతూంది. ఆ నీడలో మసక వెన్నెలలో ఒక స్త్రీ రెండు చేతులతోనూ ముఖం అంతా కప్పుకునివుంది. ఈసారి "ఎవరునీవు" అని గర్జించాడు. బదులులేదు. కాని ఆ అరుపుకి, ఇంటికి దూరంగా మొండి తాడిచెట్టుకి రెండు పలుపులతో కట్టేసిన కారు దున్న ఒకటి తలకాయ క్రిందకి చాపి హూ! హూ! అని ఆరిచి ముందరి

కాలుతో కోపంగా నేలని వెనక్కి త్రవ్వింది నాలుగైదు సార్లు. బండెడు దుమ్ములేచింది. పలుపు తెంపుకోడానికి ప్రయత్నించింది. సుబ్బారాయుడు అక్కడే ఆగాడు—ఒక్క క్షణం. ఆ స్త్రీని పరకాయించి చూచాడు. ఆవిడ తల్లో వాడిన ఎర్ర బంతి పువ్వు, బొగడ చెండూ ఆ మసక వెన్నెలలో కొంచెం నల్లగా కనిపించినయి. ఇంకా దగ్గరగా వచ్చాడు. సుబ్బారాయుడుకి అనేక తలంపులు ఒక్కసారిగా వచ్చాయి.

“సత్యవతీ!” అన్నాడు.

“అన్నా!.... నేనే” సత్యవతి దీనస్వతం వినేటప్పటికి సుబ్బారాయుడికి మనస్సు కరిగిపోయింది. వెంటనే భయం కూడా కలిగింది.

“కూడా వచ్చిందెవరు?” అన్నాడు. సత్యవతి మాట్లాడలేదు. ఇంత అర్ధరాత్రి సత్యవతి ఎందుకొచ్చింది? ఎట్లా వచ్చింది? ఏ మాపద కలిగిందో? ఏ మాపద కలుగుతుంది?

పెండ్లిఅయ్యి రెండువారాలే గదా అయింది. పందీరై నా విప్పలేదే! ఎంత ఆపద అయితే మాత్రం అర్ధరాత్రిపూట, ఆడకూతురు ఇల్లు విడిచి నడిచి రావడమా—ఇంత దూరం! అందులోనూ అత్తవారిల్లు విడిచి పుట్టింటికి ఏమీ అఘాయిత్యం! భూమి పుట్టినప్పటినించీ ఈ ఇంట్లో ఆడవాళ్లు ఇట్లా చేశారా? అట్లాని ప్రపంచంలో ఎవ్వరైనా విన్నారా! రేపు ప్రొద్దున్న నలుగురిలో తలఎత్తుకోడం ఎట్లాగ? సుబ్బారాయుడు కోపం ఆపుకుని “లోపలికి రా” అన్నాడు. అన్నా చెల్లెలూ ఎదురుపడి మాట్లాడుకోడం అరుదు—అందులోనూ అతను పెద్దవాడైన తరువాత, అసలు ఆ మాటకొస్తే, పెద్దన్నగారితో అతని ఆరుగురు తమ్ములూ బదులు మాట్లాడరు. పిలవకుండా ఎదురుగా రారు. అతను చావిట్లో వున్నంతసేపూ ఆడ పిల్లల గొంతులు బయట ఆ ప్రాంతాల్లో వినిపించవు. పైగా పెద్దబ్బాయుంటే తండ్రి మునసబుగారికే అదొక మోస్తరు.

సత్యవతి ఆడవాళ్ళంతా పడుకున్న రెండో మండువాలోకి వెళ్లింది. మండువాలో తూర్పున వసారాలో సత్యవతి గదిముందు వ్రేళ్లాడగట్టిన పంజరంలోనించి చిలుక సత్యవతిని చూడంగానే పాట మొదలెట్టింది కీచు గొంతుతో —

“వచ్చేవు పోయేవు ఓ రామ చిలుకా

అలరాస పుట్టిళ్ళు లా వార్త లేమి?

పట్టు చీరలు కొన్నారు పణతి మీ యన్నలు

వనిత మీ యన్నలూ వచ్చుచున్నారు”

నడిరేయి ఈ సందడికి పండుకున్న వదినెలు లేచారు. “ఇదేమి ఆగడమమ్మా, ఎప్పుడూ ఎరగం ఈ విచిత్రం. పేరూ, ప్రతిష్ఠలూ మన్ను గలిశాయి” అన్నారు. “నలుగురు నోళ్ళల్లో వేస్తావుంది నాయనా ఈ ఇంటిని. మిగత ఆడపిల్లలికి పెళ్ళిళ్లు ఎట్టా అవుతాయి ఇక?” అంది సత్యవతి. “అయితే ప్రక్క మీద లేచి కూచుని విసెనకర్ర చేత్తో అందుకుంటూ. ఈ మాటలకి చూరుటి చెల్లెళ్ళు నలుగురూ లేచారు, ఆవిలిస్తూ, విరుచు కుంటూను. సవతి తల్లి చావిట్లో పెద్ద మంచంమీద పడుకున్న మునసబు గారి చెవిలో, అప్పటికప్పుడే వెళ్ళి చూడేసింది. ఆయన ప్రక్క గానే మడత మంచంమీద పడుకున్న వీరయ్యా లేచాడు దిగ్గున, ప్రక్కనవున్న తువ్వాయిలతో మెడ చెమట తుడుచుకుంటూ. పై మేడమీద పడుకున్న మునసబు గారి కొడుకులందరికీ కూడా తెలిసింది. ఆ రాత్రి ఇక మునసబుగారి ఇంట ఎవ్వరూ నిద్రపోలేదు.

అక్కమ్మ వచ్చింది సత్యవతి గదిలోకి. అక్కమ్మని చూచి కళ్ళు తుడుచుకుంది సత్యవతి. అక్కమ్మ తలుపు జారగిలవేసి దగ్గిరసావచ్చి

కూచుంది. “బయటదారులన్నీ దొంగలు తిరుగుతున్నారంట. ఎట్టా రాగలిగేవు సత్యవతి?” అంది. “ఇవిగో అందెలూ, కడియాలూ దారా లతో కట్టాను మోగకుండా. మిగతా నగలన్నీ తీసేసి వాళ్ళింట్లోనే పారేశాను” అంది సత్యవతి తలవంచుకుని. కొంచెంసేపు ఇద్దరూ మౌనం. “ఏమయిందీ?” అడిగింది అక్కమ్మ. సత్యవతి ఇంకా తలవంచుకుంది. “నిన్న సాయంత్రం నన్ను బలవంతంగా ముస్తాబు చేశారు, పడకటింటి వేపు తొంగిచూడనైనా చూడకుండా నేను పారిపోయి వచ్చేశాను. అక్కమ్మ, తన పవిట కొంగుతో సత్యవతి కళ్ళు అద్దింది, “యేటికి ఎదు రీదడం కష్టం సత్యవతి” అంటూ.

మరునాడు మధ్యాహ్నంవేళకల్లా అత్తవారి పాలేరు వచ్చాడు.

చింతాలు సవ్వారిబండి కట్టాడు. వీరయ్య, అక్కమ్మ సత్యవతి వెంట దిగబెట్టడానికి బయలుదేరారు— అత్తవారి ఇంట్లో.

“అసలు ఆడదానికి ఇష్టమూ, అయిష్టమూ ఏంటి?” అంది సవతి తల్లి, “పరువు ప్రతిష్టలుగల కొంప బయటి కీడ్చకు తల్లీ” అన్నారు మునసబుగారు, నిమ్మశంకా దగ్గుతూ. “తిరిగి వచ్చావా, గడప కడ్డంగా నరికేస్తాను” అన్నాడు కోపంగా సుబ్బారాయుడు.

బండిలో ఎవ్వరూ పైకి మాట్లాడలేదు. తన కష్టాలన్నీ మనస్సులో తలపోసుకుంది సత్యవతి. ఒక వారం దినాలకిముందు ఇల్లాగే చడి చప్పుడూ లేకుండా అత్తవారి ఇంట్లోనుంచీ చీకటి కడ్డం పడ్డది. ఎక్కడా మనుష్య సంచారం లేదు. పండిన చేల ప్రక్కనించీ బళ్ళదారిని నడిచింది. కొంతదూరం వచ్చేసరికి వన్నెల వచ్చింది. ఎంతదూరం చూచినా వెన్నెల వెలుగులో అనంతంగా పొలాలు తప్ప మానవుడు కని

పించలే. పొలాల్లో ఎక్కడో ఒక నక్క ఆరుస్తూ పరుగెట్టింది. తన కాళ్ళ అడుగులు చప్పుడు తనకే పెద్దగా వినిపించి, ఆఖరుకి గోనలేరు దగ్గరికివచ్చింది—అడ్డుదారిని. వేసవిలో ఏరు ఎండి నీళ్ళు నడుమువరకే వస్తాయి. ఏరు శాంతంగా ప్రవహిస్తూంది. అలలమీద చంద్రుడు మెరుస్తున్నాడు. కాని వెంటనే భయం వేసింది. నీళ్లలో కాలు పెట్టబుద్ధి కాలేదు—ఒంటరిగా. తన చిన్నతనపు భయం ఇంకా వుండిపోయింది. ఈ గోనలేట్లోనే చాలా భయపడ్డది ఒకసారి బాల్యంలో. మూడు రోజులు జ్వరంకూడా వచ్చింది. ఆప్పుడు ఒకనాడు రోహిణీకార్తె ఎండలకి, భూమి మాడి మాడి వుంది. ఆనాడు మృగశిరకార్తె వచ్చినక్రొత్త. కాలవలు వదిలే రోజులు. ఎవ్వరూచూడకుండా అక్కమా తనూ ఆ యేట్లో దిగారు ఒడ్డున ఆడుకోడానికి. ఇంకా దిగువని, ప్రక్కవూరి పిల్లలు, తడి ఇసక ముద్దలు మీద జల్లుకుంటూ ఆడుకుంటూన్నారు. కాలువకి ఎగువనించీ క్రొత్త నీళ్ళు వస్తున్నాయి. నీళ్లు ఎవళ్ళూ చూడలేదు. నీళ్ళు చిక్కగా ఎర్రగా బురదతో నురగలతో పొర్లుకుంటూ వస్తున్నాయి. వీళ్ళని దాటుకుంటూ పోతున్నాయి. పిల్లలు కాస్త ఇంకా ఒడ్డుకి తప్పుకున్నారు. చెట్లమొద్దులూ, విరిగిన పచ్చిచెట్ల కొమ్మలూ అన్నీ నీళ్ళలో కొట్టుకొస్తూన్నాయి. ఒడ్డుకి తప్పుకోబోతున్న సత్యవతికి ఒక ముళ్ళకంప నీళ్ళలో గీచుకుపోయింది. ఆ గాయాలు తడుముకుని. తల పైకెత్తేలోపుగా నీళ్ళలో ఒక ఆడమనిషి చెయ్యి కనిపించింది. గాజులతో సహా ఆ చేతిప్రక్కనే నల్లటిజుట్టూ నీళ్ళమీద సగం ముణిగి సగం తేలీ చేతితో సహా ప్రవాహవేగంలో, యేటి మధ్యనుంచీ వెళ్ళిపోయింది క్షణంలో కళ్ళముందు. ఆశవం, ప్రవాహవేగమూ, ఇప్పుడు జ్ఞాపకం వచ్చి ముచ్చెమటలు పోసినయి. కాళ్ళుకీక్తిహీనమై మడతలు బడ్డాయి. ఒక నిమిషానికి ధైర్యం తెచ్చుకుని. కాళ్ళునిల ద్రొక్కుకుని వచ్చినదారినే వెనకకి తిరిగింది—వెనక్కి చూడకుండా గబగబా నడిచింది. అత్తగారు

అప్పుడే లేచి పెరట్లోకి వెళ్ళి వస్తూండనుకుని “ఒంటరిగా ఎందుకు లేచి వెళ్ళా” వంది.

ఈ ఆలోచనలూ, భయాలతో అత్తవారిల్లు సమీపిస్తూంది—  
బండికీ — బండిలో సత్యవతికీ.

ఇక్కడ పాలూరులో బండి వెళ్తున్న దారే చూస్తూ నిలబడ్డాడు సుబ్బారాయుడు. బండి పది బారలు పోయాక వెనక్కి తిరిగాడు—లోగిలి వేపు. అరుగుమీద కూచుని అరుగు క్రిందవున్న పెంపుడు లేళ్లు గోరీ, రాజాలకి లేతగడ్డి మేపుతున్నాడు. లోపలినుంచీ కొండలయ్య వచ్చాడు. అమ్మవారి కొలువుల ఖర్చుల వివరాలకి, ఉత్సవాలకి ప్రభలకీ అయ్యే రొక్కం విషయం అంతా మాట్లాడి, ఇనుపపెట్టి తాళం తీసుకుని లోపలికి వెళ్ళాడు. కొండలయ్య దూరపు మేనల్లుడు, ఆశ్రితుడు కూడాను, మునసబుగారికి. ఈ వ్యహారాలన్నీ చూచే బాధ్యత ఈమధ్యనే సుబ్బారాయుడు తలమీద పడ్డది. మునసబుగారి వయస్సు క్రుంగిన తరువాత ఈ నిర్వహణ అంతా చెంగల్యరాయుడు మోశాడు. అతని పేరు జ్ఞాపకం రాంగనే కొంచెం కళ్ళెర్రనైనాయి. “ఏమి అభిమానం! వెళ్ళేటప్పుడు డబ్బిస్తే పుచ్చుకోలే! వద్దంట!” ఇంకా ఇంట్లోనే వుంటే ఇంకా ముదురును వ్యవహారం. ఎందుకైనా మంచిది పంపించెయ్యడం! ఇంకా నయం ఇంతగల ఇంటికీ ఎంత అప్రతిష్ట— బయట ఎక్కడైనా — ఏమన్నా మాట పుట్టుకొచ్చిందంటే! ఇక చావాలిసందే!

చేతిలో గడ్డి అయిపోయింది. అరుగుదూకి చావిట్లోకి వెళ్ళి కొయ్య పడకకుర్చీలో కూచుని లంకపుగాకు చుట్ట చుట్టుకుంటున్నాడు. మనసు కొంచెంగా కుదుటబడుతూంది. గుమ్మం ముందరనించీ గవిడిపోతుల్ని బీడుకి తీసుకెళుతున్నాడు నల్లిగాడు. సుబ్బారాయుడు “ఒరే నల్లిగా నెమ

శ్శకి మేతపెట్టావుట్రా?" అని అరిచాడు. అతని గొంతు వినగానే, జతలో ఒక కారుదున్న హూ: హూ: అని కొమ్ములు పైకిపెట్టి, తల నేలకి వంచి ముందర కాళ్ళతో వెనక్కి నేల దువ్వడం ఆరంభించింది-పలు పులు త్రెంచుకోడానికి ప్రయత్నిస్తూ. మిగతా పాలేళ్లు కూడా పరుగెత్తు కుంటూవచ్చి, పలుపులు బలంగా లాగి తీసుకుపోయారు మేతకి. నల్లిగాడి వల్ల ఒక్కడివల్ల కాలేదు దున్నపోతుని ఆపడం. అతను ఉన్నంత కాలమూ, అతను ఒక్కడు ఆదున్నను అదుపులో పెట్టగలిగేవాడే, ఇప్పుడు నలుగురు కావలసివచ్చారు. తిరిగి చెంగల్వరాయుడే గుర్తు కొచ్చాడు సుబ్బారాయుడికి. మనిషి ఏమంత వీళ్ళందరికంటే బలాధ్యుడేమీ కాదు. కాని అదేమి మాయో "దా దా" అంటూ అతను దగ్గరకి వెళ్ళే సరికల్లా ఆ పాపిష్టిదున్న తల పైకెత్తి కాళ్ళుదువ్వటం అపేసి పసిపిల్ల చూచినట్టు చూచేది.

సుబ్బారాయుడులేచి గొడ్లచావిడి ఉన్న పెద్దదొడ్లోకి వెళ్ళాడు. దొడ్లో వరిగడ్డి మేటుల్లో గడ్డి మీదేసుకుని ఆటలాడుకుంటున్న పాలేళ్ళ పిల్లలందరూ ఎక్కడవాళ్ళక్కడ మీదవున్న వరిగడ్డి కదల నీయ కుండా గవ్ చివ్ గా ఉండి పోయారు. సుబ్బారాయుడు వెనక చేతులు కట్టు కుని తలవంచుకుని ఆలోచనగా, నిమ్మళంగా అడుగులువేస్తూ ఇంకా దొడ్డిలోపలికి వెళ్ళాడు. పందెపు కోడిపుంజులకి తవుడు కలిపి పెడు తున్న చిన్న పాలేళ్లు లేచి నుంచున్నారు. కాని సుబ్బారాయుడు అక్కడ కూడా ఆగకుండా ఇంకా వెళ్ళాడు. చిన్న చావిట్లో ఏడు సంవత్సరాలు చెంగల్వరాయుడు పడుకున్న మడత మంచం జారవేసివుంది. చావిట్లో ఒక ప్రక్క కప్పుకంటుకుంటూ పేర్చిన తుమ్మమొద్దులు సరుకు మొద్దులు ఉన్నాయి సువ్వారాలకి. పెద్ద గొడ్లచావిట్లో ఆరు లేగలు మూతులకి చిక్కాలు కట్టుకుని పండుకుని వున్నాయి. నాలుగు ముసలి

యెద్దులు కట్టుకొయ్యలవద్ద పండుకుని నిమ్మకంఠా నెమరు వేస్తున్నాయ్, లేవలేక రోజులు లెక్కపెట్టుకుంటున్నట్టుగా. పెద్దయెద్దు వీపుమీద జోరీగని చేత్తోకొట్టేశాడు. ఎద్దు తృప్తిగా ఎత్తలేక ఎత్తలేక తల పైకెత్తి చూచింది. ఆ కట్టుకొయ్యల దగ్గరినించి, పావురాయి గూళ్ళ దగ్గరకెళ్ళి పావురాలని బయటకితీసి, ఒక్కొక్కటే ఎగరవేశాడు. పావురాలు కాళ్ళ అందెల రవళితో గలగలమంటూ ఆకాశంలోకి గుంపుగా ఎగిరి మొగ్గ లేస్తున్నాయి. సుబ్బారాయుడు ఒక తుమ్మమొద్దుమీద కాళ్లు దగ్గరగా తీసుకుని కూచున్నాడు, తృప్తిగా చుట్ట పీలుస్తూ. పాలేరు ఒకడు బుటెడు పెసలు పావురాల మేతకోసం తెచ్చి అతని కాళ్ళవద్దపెట్టి వెళ్ళిపోయాడు. “ఛఛ పేరూ ప్రతిష్ఠ! ఈసారి తిరిగి రానియ్యి చెబుతా!” అన్నాడు తనకుతానే పండ్లు బిగించి, కనుబొమ్మలు చిట్లించి.

\* \* \* \*

అక్కమ్మ మనస్సులో ఈ గాధ ఇంకా నడుస్తూనే వుంది. పైకి మాత్రం ఏమీ మాట్లాడటంలేదు. చంద్రమ్మకూడా మాట్లాడకుండా కూచునేవుంది. ఇద్దరి మధ్యా లాంతరు వెలుగుతూంది. దూరాన కుక్కలు మొరిగినయి. తామరగుంటలో కప్పలు ఇంకా పెద్దగా అరుస్తున్నయి. ఇంకో రిక్నావచ్చి ఆగింది గుమ్మంముందు. సుబ్బారాయుడి మూడో తమ్ముడూ, అతని భార్య, మనుమడూ వచ్చారు. వాళ్ళను తీసుకుని లాంతరు చూపిస్తూ, అక్కమ్మ చంద్రమ్మా లోపలికి వెళ్ళారు.

“అన్నా.... అన్నా ఇదిగో చూడు. కళ్లుతెరువు. చిన్నన్న వచ్చాడు” అంది అక్కమ్మ సుబ్బారాయుడు నుదురుమీద చెయ్యివేస్తూ. “ఎవరు నువ్వు? సత్యవతా?... ఆ!” అంటూ కళ్లు కొంచెం తెరిచి చూచి

“నీవా అక్కమ్మా వచ్చావా?” అన్నాడు. “అ. వచ్చానన్నా.” “సత్య వతి ఏదీ? ఇంకారాలే” కొంచెం ఆయాసంగా అడిగాడు. అక్కమ్మ కళ్లు తుడుచుకుంటూ, ఒక చాప పరిచింది. వచ్చిన వదినగారిని కూచో మంటూ. చంద్రమ్మ గోడకి ఆనించి వున్న బెంచీమీద, దుమ్ము దులిగి చిన్నన్నగార్ని మనుమణ్ణి కూచోబెట్టింది.

మళ్లా బయటకొస్తూంటే మండువా వసారాలో తగిలించివున్న పాత చిలక పంజరం అక్కమ్మ తలకి తగిలింది. చిలుకలేదు. పంజరం మాత్రమే ఉంది. ఆచిలుకమీద చెంగల్యరాయుడు జ్ఞాపకంవచ్చాడు తిరిగివచ్చి బయట అరుగుమీద కూచునివున్న అక్కమ్మకు. పంజరాన్ని చూడకపోయినా జ్ఞాపకంరాక తప్పదు. అతను పుట్టించెక్కడ? వచ్చించెక్కడికి? ఈ లోగిలి సిరిసంపదలతో, అతని బ్రతుకు పెనవేసుకు పోయింది. విధి నిర్ణయాలు, భగవల్లీలలు, ఎంత విచిత్రం! “ఆ చెంగయ్య ఎక్కడున్నాడో పాపం! సత్తవతమ్మగారిని తల్చుకొంటే ఆయన మతి కొత్తా రుండి.... ఆయనా మా దొడ్డ మడిచుండి. వూరంతా అట్టుడికినట్టూ ఉడికిందిగిందా!” అంది చంద్రమ్మ సగం పైకి వినబడుతూ సగం తనలో తానే. ఎదురుగా స్తంభాన్ని ఆనుకుని కూచుని తల గోడకి చేరవేసి కూచున్న అక్కమ్మకి మరికొన్ని గడచిన దృశ్యాలు మనసులో మెదిలాయి.

\* \* \* \*

అప్పుడు సుబ్బారాయుడికి మంచి ప్రాయం. సత్యవతి గాలిలో పువ్వు ఎగిరినట్టూ, బంగారు జడ కుచ్చులతో కాళ్ళ గజ్జెల తోడాలతో చేతి కంకణాలతో, లోగిలి ఆవరణంతా ఎగిరి, ఆడుతుండేది—ఎనిమిది సంవత్సరాల వయస్సు.

చెంగల్యరాయుడు వచ్చింది ఒక ఉదయం. చేతిమీద బాగా గీసు కుపోయిన గాయాలున్నాయి. పచ్చిరక్తం చారికలున్నాయి చేతిమీద. చెయ్యి కొంచెం పైకెత్తి పెట్టుకున్నాడు. ప్రక్కన ఇంకా బండవళ్లు నుంచుని వున్నారు మునసబుగారింటిచావిట్లో. మునసబుగారు మంచంమీద కూచుని వున్నారు. సుబ్బారాయుడు వచ్చి పడక కుర్చీలో కూచున్నాడు. ఒక బండీవాడు చెబుతూ వున్నాడు. “ఇందాకుండీ, పొద్దుపేల చెరువు ప్రక్కనుండీ, ఈయనగారు చెట్టెక్కారుండీ, వణ్ణం చేసుకోడానికి — ఎండు కొమ్మలగవడతావుండా యి పైన. ఆయనేమో చెరువులో తపేలాతో నీలు ముంచాడుండీ. ఈయనగారి తండ్రి - మా ముసిలాయన లెండి. ఒడ్డుకు చేరాడుండీ, అంతే! “రామా” అన్నాడు నేలమీద కూలబడిపోయాడు, మరి ఏమన్నా పురుగే ముట్టిందో ఏమోనుండీ. మేమంతా దగ్గరికి, లగెత్తేతలికి, ఈయనగారు చెట్టుమీదనించి కిందకి గాబరాగా దూకబోయాడుండీ, చెట్టుమీద ఎండిన కొమ్మ ఒకటి ఇరిగి చేతి మీదనించి చీరుకుపోయిందండీ. సూడండి ఈ నెత్తురు, మామంచో రుండీ. ఇదుగో ప్రక్క ఇంట్లోని అడిగాముండీ, కామందులు పొలంలో కెల్లారు కాస్త ఆగమన్నారుండీ. తవురు దయచేయించాలుండి తెచ్చిన దాన్నెం తెచ్చినట్టుగానే ఉండాది, రొక్కంలేకపాయె. ఏదో ఇంటికో పువ్వేత్తే ఈస్సరుడికి ఒకమాలన్నారు కదాండీ” అంతవరకూ మౌనంగా వున్న సుబ్బారాయుడు “అట్టాంటిదేమీ అక్కరలేదు. అంతా మేమే చూస్తాం ఇంకోళ్ళ ప్రసక్తి ఏంటి, అక్కర్లేదు, మనకి అలవాటూ లేదు” అన్నాడు కఠినంగా.

అంతవరకూ ఏదో మైకంలోవున్న చెంగల్యరాయుడు “ధాన్యం ధరకట్టి మీరే తీసుకోండి” అన్నాడు సుబ్బారాయుణ్ణి. సుబ్బారాయుడు కొంచెం వెటకారంగా చిరునవ్వు నవ్వాడు. చిన్నగా “నీ పేరబ్బాయి?”

అడిగారు మునసబుగారు. “ఇనుగంటి చెంగల్యరాయుడండీ.” “ఇను గంటా?” అన్నారు మునసబుగారు తిరిగి ప్రశ్నార్థకంగా. “మా పూల్లో ఈరిని ఎరగనోళ్ళంటూ లేరుండీ. బాగా బతికిన మారాజులేనుండీ. తమరికేమన్నా బందుగులేవోనుండీ, సుట్టరికాలు తిరగేత్తే.” అన్నాడు కూడా పున్న బండివాడు. “కాదు కాదు” అన్నాడు, వడక కుర్చీలో నించి సుబ్బారాయుడు — కత్తిలా. చెంగల్యరాయుడు చటుక్కున తల పైకెత్తాడు. నల్లటి గిరజాలు ముందర కళ్ళలోనించి వెనక్కి చెదిరినయి “ఇనుగంటారు అన్న పేరు ఎక్కడో విన్నట్టుగా వుందే” అన్నారు మునసబుగారు. లోపలినుంచి ఆటల్లో వగర్చుకుంటూ, అప్పుడే గుమ్మం లోకి వచ్చిన సత్యవతి అతన్నిచూచి అట్టే ఆగిపోయింది. మౌనంలో మాటలాగు అతని ముఖంలో ఆగివున్న దుఃఖాన్ని చూచి, చైతన్యం లేనట్టు అయిపోయింది. చెంగల్యరాయుడు ఒక్క క్షణం సజీవంగా చూచాడు — సత్యవతి కేసి.

“తోబుట్టువులూ, అన్నదమ్ములూ ఎంతమంది?” అన్నారు మున సబుగారు. “ఈయన ఒక్కడే సంతుండీ. కొండ గట్రా ఏమీలేదు. ఉప్పుడు అంతా పోయింది, ఒట్టి కొళ్ళకే చేత్తావుండారు. ఇటుపక్క బత్తిలో, మరి కాసిని రాళ్ళు గిట్టుబాటు అవుతయ్యన్నారు. అందుకని మాతోపాటు ఆయనా బండి కట్టుకొచ్చారుండీ” అన్నాడు వెంటపున్న మరొక బండివాడు. ఈలోపుగా సత్యవతి తడిసిన గుడ్డ ఒకటి తీసు కొచ్చి గుమ్మంలోనించి చెయ్యి చాపింది. ఎవ్వరూ అందుకోలేదు. సుబ్బారాయుడు “నత్యవతీ ! ఏంటది!” అని గర్జించాడు. గుమ్మం మీదనే ఆ గుడ్డపెట్టి సత్యవతి వెనక్కి పారిపోయింది. రెండంగలలో చెంగల్యరాయుడు ఆ గుడ్డ అందుకుని చేతినున్న రక్తపు చారికలు తుడుచుకున్నాడు.

తబిశ్శీకన్నీ తెలుసుకున్న మీదట “ఇక్కడే ఉండిపో అబ్బాయి పాపం! మంచి చెడ్డా అంతా మేమే చూస్తారే. భయంలేదు.” అన్నారు మునసబుగారు.

చనిపోయిన తన తండ్రికి దహన సంస్కారాలు అన్నీ మునసబు గారే చేయించారు, లోగిట్లో. ఆ ధాన్యం అమ్మించి, ఆ రొక్కం దగ్గరే ఉంచుకోమన్నారు చెంగల్వరాయుణ్ణి.

ఆ నాటి నుంచీ మునసబుగారికి కుడిభుజంలాగ మునసబుగారి లోగిట్లోనే ఉండిపోయాడు చెంగల్వరాయుడు.

చెంగల్వరాయుణ్ణి చూచినప్పటినుంచీ సత్యవతికి కన్నతల్లి తిరిగి లేచి వచ్చినట్టుండేది. పొలం వెళ్ళినా, బయటికెళ్ళినా సత్యవతి కిష్టమైన దేదె నా ఒకటి తెచ్చి ఇచ్చేవాడు, చెంగల్వరాయుడు. సత్యవతి జ్వరం పడి లేస్తే సోలెడు గుమ్మపాలు తెచ్చి సత్యవతి మంచం దగ్గర స్వయంగా పెట్టే వాడు. ఎవ్వరై నా అడిగితే, గుమ్మపాలు వంటికి మంచిదమ్మా అని సమాధానం ఇచ్చేవాడు. రోజులు గడుస్తున్నాయి.

సత్యవతి పెద్దదయింది. గడప దాటనివ్వడం లేదు, ఇంట్లో పెద్ద వాళ్ళూ, సంప్రదాయమున్నూ. కాని సత్యవతికి మాత్రం చెంగల్వరాయుణ్ణి తల్లినంతనే దేవగానం వినిపించినట్టుండేది. అతను ఎదుట ఉన్నంతసేపూ తన ముఖానికి వన్నెలు వచ్చేవి.

ఒకనాడు చెంగల్వరాయుడు ఎప్పట్లాగు పొలంలో పాలకోడు ఒడ్డుగా పెరిగిన పెద్ద పెద్ద మల్లిపొదలలోనించీ, దోసెడు మల్లిమొగ్గలు తెచ్చాడు ఉత్తరీయంలో. “ఆ దుబ్బుల్లో పాము వుందంట. ఎందు కక్కడికి పోతావు? ఈ పువ్వులు లేకపోతే పోయిందిలే వెళ్ళాడు” అంది

పువ్వులందుకుంటూ సత్యవతి. “నన్నేపామూ ఏమీ చెయ్యదు, నీవు నా ప్రక్క చూస్తావున్నాళ్ళూ” అన్నాడు కళ్ళు నేలకి వాల్చి. నిండు చంద్రుణ్ణి చూచి సముద్రం పొంగినట్టూ పొంగింది సత్యవతి హృదయం.

రోజులు గడుస్తూనే వున్నాయి. మరొకనాడు పొలంనించీ వస్తూంటే మొండితాడిచెట్టుక్రింద ఎగరలేక పడిపోయిన చిలక పిల్ల కనిపించింది .... ఆ చెట్టు మ్రానిలో దాని గూడులోనించీ పడ్డది. దాన్ని తను సత్యవతి కిచ్చాడు. ఆ ఇచ్చిన చిలుకని ఒక బుట్టలో పెట్టి అరటి పండ్లు పెట్టింది సత్యవతి.

ఆ సాయంత్రం ఇంటి ఖర్చులకిగాను చెంగల్వరాయుడు బండి కట్టుకుని సంతకి వెళ్తున్నాడు. అతను ఎప్పుడు, ఎందుకు కట్టినా తన స్వంత బండి స్వంత ఎడ్లనే కడతాడు. కొంతదూరం వెళ్లేటప్పటికి సత్యవతి దారి కడ్డంగా నించుంది, ప్రక్కనించీ చెట్టుకిందనించీ దూకివచ్చి. ముందరరోజు వర్షానికి రోడ్డు అంతా తడిసి పారాణి పూసుకున్నట్టుగా వుంది. సత్యవతిని చూచి చెంగల్వరాయుడు నిర్ఘాంతపోయాడు. “ఎందుకొచ్చావు ఇంతదూరం? తిరిగి నిన్ను ఎట్లా తీసుకెళ్ళడం ఇంటికి?” అన్నాడు, చిరునవ్వు, భయం కలిసి. “ఏం భయం లేదులే. నన్నెవ్వరూ ఈ చుట్టుపట్ల ఏం చెయ్యలేరు. నేనందరికీ తెలుసుగా ఇక్కడ. నీవు మాత్రం భద్రంగా వెళ్ళిరా” అంటూ తన తలలో వాడిపోయిన మల్లెపూలచెండ్లు తీసి ఎడ్ల కొమ్ములకి కట్టింది. “ఇదిగో అమ్మవారి కుంకం” అని చెంగుముడిలో వున్న కుంకం తీసి నించుని వున్న అతనికి బొట్టుపెడుతూ “నీకూడా నే నుండనుగా సంతలో. అమ్మవారే కాపాడుతుందిలే. అందుకనే ఇది” అంది. చెంగల్వరాయుడి హృదయంలో పువ్వులు వికసించి, కళ్ళలో తేనె లొలికినయి.

ఆ సాయంత్రం తిరిగి వచ్చేటప్పుడు, చిలకకి ఒక పంజరమూ గోధుమ పూసలూ తెచ్చాడు సత్యవతికి. ఈ పెరుగుతున్న మైత్రి సుబ్బారాయుడికి అంత నచ్చలేదు, కళ్ళు చిట్లించాడు. వదినలు 'రుస రుస, లాడారు.

మరో సంవత్సరం పైబడుతూంది. ఒకనాడు రవికె అంచులకి చెంగల్యరాయుడు తెచ్చిన గోధుమపూసలు కుట్టుకుంటూ, చిలకకి పాటలు నేర్పుతూంది, సత్యవతి. మధ్యాహ్నం ఎండకి నిద్రపోతున్న సుబ్బారాయుడు త్రుళ్ళిపడి లేచాడు. "ఏం సత్యవతీ, ఏంటీ శని! ఈ చిలుకని ఎప్పుడో పీక పిసికేస్తాను. ఏం గోల నిద్ర లేకుండా!" అని అరిచి ఛటాలున లేచి బయట కెళ్ళిపోయాడు. క్రొత్తగా కొన్న కారెదున్నల జతని కట్టేస్తున్నాడు చింతాలు. దున్నపోతులు గున్న ఏనుగులలా ఉన్నాయి — ముక్కులు కుట్టారు. చింతాలుని ముప్పతిప్పలు పెడుతున్నాయి. ఇంట్లో కోపం మీద చావిట్లోకి వచ్చిన సుబ్బారాయుడు చెట్టుకు నిలబెట్టివున్న దుక్క కర్రతీసి, దున్నల్ని ఒక్క పెద్ద దెబ్బ వేశాడు. జతలో ఒక పోతుకి నడుంమీద పడ్డది దెబ్బ. దున్న దద్దరిల్లిపోయింది. అప్పటినించీ, ఆ దున్న పొగరుమోతు అయింది. సుబ్బారాయుడి గొంతు వినిపించినా, నీడ మీద పడినా అతన్ని చీరెయ్యడానికి చూస్తోంది. పగ పట్టింది, అతని మీద.

"దోసెడు ముత్యాల్లోనూ దోసెడు రత్నాలలోనూ పుట్టావు సువ్వు. నేనంటే, ఎందుకిట్లా నీకూ?" అన్నాడు చెంగల్యరాయుడు ఒకనాడు — పై కొమ్మలనించీ ఎర్ర మందారపువ్వులు కోస్తూ. పువ్వులకోసం దోసిలి పట్టి పైకి చూస్తూ, ప్రతిమలా నించుంది సత్యవతి.

"నా పుట్టుక మాటకేంగాని, నాకు నువ్వే పుట్టెడు బంగారం" అంది కొంచెం కొంటెగా. "నేనూ ఆలోచిస్తావుండా. నాకు చిన్న తాత

కొడుకు వుండాడు—నాకు పినతండ్రి, ఆయనతో నీకోసం అడిగిద్దామని. ఎట్లాచ్చి డబ్బు సంపాదించాలి. అదే చిక్కు” అన్నాడు విచారంగా.

ఒకనాడు సుబ్బారాయుడుతో “వయస్సువచ్చిన పిల్ల అతగాడితో ఈ సఖ్యం ఏంటండీ?” అంది ఆయన భార్య. అతను ఉలిక్కిపడ్డాడు. కోపంగాచూచి వూరుకున్నాడు. కాస్త ఆగి “ఏం ఎవరన్నా ఏవన్నా అన్నారా ఊళ్లో!” అన్నాడు.

తన మేడమీద గదిలో ఒక్కడే పచారుచేస్తున్నాడు. ఆనాడు ఆ నగలమూట విషయమూ అంతేగా, ఈ పేరుప్రతిష్ఠల కోసమేగా అంత భయపడ్డది? ఆ రోజు ఎవ్వరూ వెళ్లని, ఆ మల్లిదుబ్బల దగ్గరకి ఎందుకు వెళ్ళడం? ఆ చెంగల్యరాయుడు—దానికి పువ్వులకి అంటే, ఆ సత్య వతికి. ఎవ్వరో దొంగాళ్లు దాచిపెట్టుకున్న ఆ నల్లగుడ్డమూట వాడి కంట బడ్డది.... అనుకుంటూ తిరిగాడు తనలో తాను. ఆనాడు ఆమూట దొరికిందని మల్లి పొదలో పెట్టారనీ, వచ్చి సుబ్బారాయుడితో చెప్పాడు— చెంగల్యరాయుడు. సుబ్బారాయుడి వళ్ళంతా వణకిపోయింది. “మన పంట బోదెలోనా? మన పొలంలోనా? దొంగల సొమ్ము! రెండోకంటి వాడికి తెలియనివ్వద్దు” అని ఆ మూట మోయించుకెళ్ళి గోనలేట్లో వదిలేయించేశాడు. లోకనింద ఏదైనా ఎట్లాగ భరించడం? ఎందుకైతే నా మంచిది, ఈ చెంగల్యరాయుణ్ణి వదుల్చుకోడం మంచిది. కిటికీలో నుంచీ చూస్తూ నిలబడ్డాడు. ఎదురుగా తామర గుంటలోనించీ మునసబు గారి గూసుబాతులు ఈదుకుంటూ ఒడ్డు చేరుతున్నాయి, గట్టుమీద వెళ్తున్న వాళ్ళని పొడవడానికి మెడలు బారెడేసి చాచుకుంటూ. మునసబుగారి రాశి కావలి కుక్కలు, చెరువు గట్టుమీద తోకలమీద కూచుని నీళ్ళు చూస్తూ ఈగల్చి నాలికతో పడుతున్నాయి. చుట్టూ పచ్చచేలన్నీ పసిరి కప్పినట్లు న్నాయి.

ఆ రాత్రి పొలంలోనించీ రాగానే వీరయ్య చెప్పాడు, భ్రమకన్నా రని. చెంగల్వరాయుడు లోపలికెళ్లాడు, సుబ్బారాయుడి గదిలోకి.

ఒక అరగంట అయ్యాక, మేడమీద మంచినీళ్లు పెడుతూ అక్కమ్మ చూచింది - చెంగల్వరాయుడు, సుబ్బారాయుడి గదిలోనించీ బయటకొస్తూ, అతని పలుచటి, తెల్లటి ఉత్తరీయంతో కళ్లు తడుచు కున్నాడు గుమ్మంబయట.

మరునాడు ఉదయం - తెల్లవారకముందర్నించీ సత్యవతి తన గదిలోలేదు, అక్కమ్మ చూచేటప్పటికి. చెంగల్వరాయుడు తన బండి కట్టుకుని వెళ్లిపోయిన దారినే నడుచుకుంటూ, వెతుక్కుంటూ వెళ్లింది అక్కమ్మ. కొంతదూరంలో పున్నయ్యకోనేటి ప్రక్కన, పున్నయ్యగారి సమాధుల కెదురుగా, ఒక చెట్టుకింద, ఒకప్రక్కగా ఒరిగి ముడుచుకొని పండుకుని ఉంది, సత్యవతి. కౌగిట్లో ఒకతెల్లటి ఉత్తరీయం వుంది. నిన్నరాత్రి చెంగల్వరాయుడు వేసుకున్నదే అది. ఉత్తరీయం కొంచెం ఒక చోట తడిగావుంది గడ్డం క్రింద. మొఖం అంతా కన్నీళ్లుజారిన ఆనవాళ్లున్నాయి. కనురెప్పలు ఇంకా వాచి, తడిగానే ఉన్నాయి. అప్పుడే నిద్రపట్టినట్లుగా వుంది. సత్యవతికి తెలియకుండా ఆ ఉత్తరీయం లాగుకుని మరుగుగా ఒళ్లో పెట్టుకుని దాచింది, అక్కమ్మ, ఎవ్వరికీ కనబడకుండాను. రోడ్డుమీదనించీ, చెట్టువరకూ ఉన్న పల్లంలో సన్న మన్నుమీద రెండు జతల అడుగులు కనిపించినాయి. ఒకటి చిన్నది, ఇంకొకటి పెద్దది. అక్కమ్మ అడుగుజాడలు చేత్తో తుడిచేసింది.

ఆ ఎండల్లో ముహూర్తాలరోజుల్లోనే సత్యవతికి పెండ్లి అయింది.

పక్షం తిరగకముందే పుట్టింటికి పారిపోయిరావడమూ, అక్కమ్మ, వీరయ్య తిరిగి తీసికెళ్ళడమున్నూ.

మరొక వారం పోయాక, జుట్టు విరియబోసుకుని మునసబుగారి అమ్మాయి పొలాల్లో తిరుగుతూందనీ, ఎక్కడో తూముమీద కూచుని వుందనీ రక రకాల వార్తలు చేరినయ్యి, పాలూరు గ్రామానికి. ఊళ్లో అమ్మలక్కలు చెప్పుకోసాగారు: “అదేంటి, ఆ అన్నల్ని చూస్తే మనలాంటి వాళ్లకే బయ్యం. ఆ పిల్లదేమి రాతిగుండెమ్మా! బయమే లేదుగదా!” అంది ఒకావిడ. “ఏమీ ఎరగనట్టే ఉంటాది. ఎంత జాణాతనము, జట్టిల్లాంటి అన్నలుండంగా ఇట్లా కాపరం ఎగెయ్యటం!” అంది రెండవ ఆవిడ బిందె తోముతూ, నీళ్లాట రేవులో. “కాపరంమీద ఎట్లావుంటాది?” అన్నాడు ఒక అతను ఎడ్లని కడుగుతూ. “ఆ! ఆ చెంగల్వరాయుణ్ణి ఇన్నాళ్లు ఇంట్లో గట్టా ఉంచుకోకూడదు—ఆడపిల్లలుండా ఇంట్లో. ఇట్లాగే అవుతాయి” అంది మరొక వేదాంతి—బిందె భుజంమీద పెట్టుకుంటూ. అన్ని వార్తలు, సేవకుల ద్వారా మునసబుగారి కోడళ్లకి తెలుస్తున్నాయి. సుబ్బారాయుడు వినక తప్పిందిగాదు. పిచ్చివాడిలా కోపం తెచ్చుకున్నాడు. పండ్లు పటపట కొరికాడు, పరవళ్ళు త్రొక్కుతున్నాడు.

మునసబుగారి ఒత్తిడివల్ల సత్యవతిని భూతవైద్యం చేయించడానికి పుట్టింటికి తీసుకొచ్చారు. నిశ్చయంగా, సత్యవతికి దయ్యంపట్టింది— అన్నాడు వైద్యుడు పేరంటాలయ్య. అక్కమ్మ మరిది, రంగంనించీ వుత్తరం వ్రాశాడు, చెంగల్వరాయుడు రంగంలో వున్నాడనీ, రెండు సంవత్సరాలు రంగూన్ లోనే వుంటానన్నాడనినీ. అక్కమ్మ సత్యవతితో చెప్పింది. “అవును డబ్బు సంపాదించుకుని వస్తానన్నాడు.” అంది సత్యవతి, విచారంతో. “ఏం లాభం సత్యవతి, ఇక ఇప్పుడు?” అంది అక్కమ్మ. సత్యవతి ముఖం కప్పుకుంది చేతులతో, చిన్నగా వెక్కి వెక్కి ఏడ్చింది—ఆపుకుంటూ.

సత్యవతిని తిరిగి పంపించేరోజున, సుబ్బారాయుడు అగ్నిపర్వతంలా బుస్సులోదిలాడు. మొండి తాడికి కట్టేసిన కారుదున్న ఇంకా బుస్సు కొట్టింది. ఇంకా పగపట్టేవుంది.

రోజులు గడుస్తున్నాయి. తొలకరి వచ్చింది. రాత్రుళ్లంతా తామర గుంటలోక ప్పలు బెకబెక మంటున్నాయి. పున్నయ్యచెరువులోనూ, తామర గుంటలోనూ, తామరపువ్వులు వర్షానికి నగిలిపోయినాయి. మొండితాడిమీద చంద్రుడు దయించాడు, పౌర్ణమి చంద్రుడు, ఎర్రగా—నిశాదేవి కుంకుమ బొట్టులా, రాత్రి గడిచినకొద్దీ పున్నమనెల తెల్లబారింది. భోజనాలవేళకి సత్యవతి వచ్చింది—ఈసారి నగలు తీయాలన్న స్పృహ కూడా లేదు. తిరిగి సత్యవతిని చూవేటప్పటికి, పంజరంలో చిలక “కిలకిల” లాడింది. రెక్కలు “రెపరెప కొట్టుకుంటూ, పాట మొదలెట్టింది. ఆ గోలకి పెంపుడు కుక్కని పరీక్షిస్తున్న సుబ్బారాయుడు, తల పైకెత్తి చూచాడు. కళ్లు ఎర్రబారినాయి. వళ్లు వణికింది, కోపంతో. “ఈ గడప తొక్కొద్దు అనలే? ఈశని ఇంకా మాకు విరగడకాలే? తల ఎత్తుకుని బ్రతకనివ్వదల్లే వుంది!” అంటూ అంగలమీదలేచి, చావిట్లో చిలకకొయ్యకివున్న ఉత్తరీయం మీద వేసుకుని, చెప్పుల్లో కాళ్లు పెడుతూ “వచ్చినదారినే నడు!” అన్నాడు. సత్యవతి వెనక్కి వెనక్కి చూచింది వెళ్ళబోతూ. తనకేసే చూస్తూ గూట్లో చిలక పాట పాడుతూనేవుంది.

“పరువుగల అన్నలూ సయనమైనారా?

రాకాసి వదినలూ, రానివ్వరేమో”

మండువాలోకి వచ్చిన పెద్దవదిన “తెల్లారాక తీసికెళ్ళండి అంది.”

“ఎవ్వళ్ళన్నా చూస్తే—తిరిగి వచ్చేసినట్టా?” అంటూ అతను ముందూ, సత్యవతి వెనకా, నడిచి పోతూనే వున్నారు. దారిలో తుమ్మమానులు

నల్లగా నించునిఃవున్నాయి. నేవళంగా, పచ్చగా పెరిగివున్న చెట్లన్నీ పూర్తిగా, విభూదిలో ముంచెత్తినట్టూ పున్నాయి--అ వున్నమ వెలుగులో. అతని కీర్తనచెప్పుల చప్పుడికి, దారికి అడ్డంగావున్న ఒక పెద్దపాము ప్రక్కగా తప్పుకుపోయింది, దారి ప్రక్కన, మళ్ళల్లో నీళ్లు తళతళలాడు తున్నాయి.

సుబ్బారాయుడు ఇంటికి తిరిగి వచ్చేటప్పటికి చుక్క పొడిచింది. "వాళ్ల గుమ్మంవరకూ పంపించి వచ్చాను. లోపలికి వెళ్ళడానికి నాకు ముఖం చెల్లలేదు" అన్నాడు భార్య అడుగగా.

తిరిగి మరునాడు వాళ్ళ అత్తవారి మనుష్యులు వచ్చారు -- వెతు కుంటూ. అన్నగారి ముఖం వెనక్కి తిరగంగానే, ఇంట్లోకి వెళ్ళ కుండా ఎక్కడికో పారిపోయింది. నూతులూ, గోతులూ దేవించారు చెరువులు గాలించారు, ఆ చుట్టుపట్ల ఎక్కడా సత్యవతి జాడ కనబడ లేదు.

వెతికి వెతికి వేసారిపోయి, మునసబుగారు మంచం ఎక్కారు. చేతినున్న షాహుకారు మురుగు అరిచేతిలో పడుతూంది. క్షీణించిపోయి మూడు నెలలు తిరగకముందే కాలంచేసారు.

సుబ్బారాయుడు, ఇంటి విషయం, ఆ స్త్రీ విషయం ఏమీ శ్రద్ధ పట్టుకోడం లేదు. ఎప్పుడూ ఏదో ఆలోచిస్తూ చావిట్లోనే కూచుని వుంటాడు. సత్యవతి పరారి అయిపోయిన సంవత్సరంలోనే గమిడిపో తుల జత అమ్మేశారు. వెంట వెంటనే దుక్కితెడ్లు పాడి పశువులూ అన్నీ అమ్ముడు పోయినాయి. సుబ్బారాయుడు తన పట్టెమంచం పడక మానేశాడు, చావిట్లో ఒక నులకమంచం వేసుకున్నాడు. భోజనం,

పడక అన్నీ అక్కడే. అమ్మవారి గుడి ముఖం చూడడం మానేశాడు. సత్తెమ్మ సంబరాలు ఆగిపోయినాయి. ఆస్తి క్షీణించ సాగింది. ఆశ్రిత సేవక వర్గం లోగిలి విడిచిపోయారు క్రమంగా. ఏదో తగుపాటి సంబంధాలకి ఆడపిల్లల్ని ఇచ్చేసారు. “ఎంత పౌరుషవంతుడు! ఆ సంబంధాలు ఎట్లా అందాడో! ఏదో మతిపోయిం దతనికి - చెల్లెలు తెచ్చి పెట్టిన తలవంపులకి” అని అందరూ వుసూరుమన్నారు. ఆస్తి ఆఖరుకి అంతా పోయింది. ఆ లోగిలి ఒక్కటి నిల్చింది. దానికో రక్షణ లేదు. దానిమీద అప్పులవుతున్నాయి.

సుబ్బారాయుడు అకాలంలోనే వృద్ధుడయ్యాడు. ముఖం అంతా తీరని భారంతో ముడతలు పడ్డది—మండుతెండలకి తన పొలంలో నల్లరేవడి బీటలారినట్టూ.

అతన్ని చూడగానే పంజరంలో చిలుక భయపడి రెక్కలు ‘టప టప’ లాడించి బయటికి ఎగిరిపోవడానికి ప్రయత్నించేది. సుబ్బారాయుడు చిలకమీద కోపంకూడా తెచ్చుకోటంలేదు. సత్యవతి వెళ్ళిపోయిన దగ్గర నించీ చిలక తిండితీర్థాలు మానేసింది—అక్కమ్మ పెట్టినా తినకుండా ముక్కు రెక్కలలో పెట్టుకుని అలాగే పడివుండేది.

రంగూనునించీ, వచ్చిన మరిది, ‘చెంగల్వరాయుడు జ్వరంపడి రంగూనులోనే పోయా’డని అక్కమ్మతో చెప్పాడు. అక్కమ్మ గుండెలో బరువుతో వెళ్ళి, చిలకపంజరం తెరిచి చిలకను వదిలేసింది.

పేదరికం భరించలేకనూ, పువ్వులమ్మినవూళ్లో కచ్చెలమ్మడం కష్టమయినీ, తమ్ములందరూ తలకొకదారిని బస్తీలుపట్టారు — వాళ్ళవాళ్ళ కుటుంబాలతో, దుకాణాలు పెట్టుకుని, గుమాస్తాగిరులు సంపాదించుకుని చిన్నబ్రతుకులు బ్రతుకుతున్నారు.

జరిగిన ఈ గాధ అంతా, ఈ రోగిలి విచిత్రపరిణామం అంతా ఆ అరుగుమీద కూచున్న అక్కమ్మ తలపోసుకుంది.

ఆ రాత్రంతా వచ్చిన కొద్దిమంది బంధువులూ, అందరూ సుబ్బారాయుడు మంచంచుట్టూ జాగారంచేశారు. మధ్యరాత్రికి వృద్ధుడికి మళ్ళా మెళుకువవచ్చింది. “ఇంకా రాలేదూ? సత్యవతి?” అన్నాడు. “లేదన్నా” అంది అక్కమ్మ. “అక్కమ్మా, ఇంకమీదట సత్తెమ్మ సంబరాలు చేయిస్తావా? ఆయమ్మపేరే సత్యవతిది” అన్నాడు ఆగిఆగి కొంచెం ఆయాసంతో. “అట్లాగే అన్నా, తప్పకుండా చేయిస్తాం” అంది నుదురుమీద చెయ్యివేస్తూ.

రోగికి కాస్త ఆయాసం ఎక్కువయింది. బయటనించీ తొలకరి గాలులు చల్లగా వీస్తూన్నాయి. ఆ చిన్నగాలిలో ఆ పాతచిలక పంజరం కొంచెం వూగినలాడింది. నీళ్ళల్లో వజ్రంలా వెలిమిబుచ్చు చాటునించీ చంద్రుడు దుదయించాడు. నడిరాత్రి గడిచిపోయింది.

మలికోడి కూసేటప్పటికి “సత్యవతీ, సత్యవతీ!” అని గట్టిగా అరిచాడు. “అన్నా, అన్నా, ఇంకా రాలేదు” అంది అక్కమ్మ. “ఆ! ఆ! గోనలేరు పొంగింది. అదిగో నురగలు. కన్నయ్యలేడూ!” అన్నాడు ఆగుతూ ఆయాసంతో. కొంచెం ఆగాడు. “బల్లకట్టుకన్నయ్య లేడే. అక్కమ్మా, లేడు.... నేనే బల్లకట్టు వేశానే, అక్కమ్మా, నేనే! ఎక్కనందే బల్లకట్టు.... చేత్తోలాగి బల్లకట్టుమీద పడేశానే.... అక్కమ్మా.... అంతే!” అన్నాడు. అంతా నిశ్శబ్దం. మళ్ళీ “సత్యవతీ!” అనే కేక. “వస్తాదిలే పడుకోఅన్నా” అంది అక్కమ్మ మృదువుగా. సుబ్బారాయుడు

కండ్లు ఇంకా కొంచెం తెరిచాడు. “ఎర్రదానా! సత్యవతి రాదు! గోనలేరు మింగేసింది. బల్లకట్టమీదనించీ నీళ్ళలోకి పోయింది.... అదిగో అదిగో - నేనే.... నా చేతులారా....” సగం తెరిచిన కళ్ళు మూతలుబడ్డాయి.

గదిలో చూట్టూవస్తూన్న కన్నీళ్ళన్నీ గడ్డలు కట్టాయి. శ్వాస వినబడడం ఆగింది—రోగిది.

నీడలా ప్రమిద వెలిగించి, గాలికి చెయ్యి అడ్డం పెట్టుకుని, దీపంతో లోపల్నించి వచ్చింది - చంద్రమ్మ - తలదగ్గర పెట్టడానికి.